

افغانستان آزاد – آزاد افغانستان

AA-AA

چو کشور نپاشد تن من مباد بدین بوم و بر زنده یک تن مباد
همه سر به سر تن به کشتن دهیم از آن به که کشور به دشمن دهیم

www.afgazad.com

afgazad@gmail.com

Political

سیاسی

د افغانستان د زیارکښانو ټولنیز انجمن (د شیرزاد لیکنه)

۲۵ اکتوبر ۲۰۱۶

زیارکښان غذایی مصونیت نلري خو لوټماران لا بدایه کيږي

د ۲۰۰۱ کال د اکتوبر په اومه نیټه امریکایي ښکیلاکګرو زموږ پر هیواد تیری وکړ. که څه هم د زیارکښانو د خورولو، وژلو، ګواښلو او لوټلو لړۍ له لسیزو راپدېخوا روانه ده، خو د امریکایي ښکیلاک سره زموږ بیوزله ولسونه د خپل ژوند تر ټولو زورونکي ورځي تیروي.

په افغانستان کې د امریکایي او کاپیټالیستي په اصطلاح دموکراسۍ چې د بمبار او وژنې سره مل ده، د پلي کیدو یې دا دی شپارلس کاله تیريږي، په دې شپارلسو کلونو کې د ناوړین کچه د هر کال په تیریدو زیاتېږي. یو له دې ناوړینونو څخه د زیارکښانو او بیوزله انسانانو فقر او خوراکي توکو ته نه لاسرسی دی.

د کرهڼې وزارت په دې ورستیو کې اعلان وکړ چې نژدې ۴۰ سلنه د افغانستان خلک غذایی مصونیت نلري. حال دا چې اشرف غني چې د شتمنو او لوټمارو اوسنی دولت رهبري کوي دا شمیره نه مني او باور لري چې ۴۹ تر ۶۰ سلنه افغانان غذایی مصونیت نلري او هر شپه د افغانستان د وګړو ۱۵ سلنه بې له ډوډۍ خورولو بیده کیږي.

امریکایي ښکیلاک او یرغل یوازې د یو کمې سلنې لپاره ګټور تمام شوی، دا سلنه فیوډالان، اربابان، سرمایه داران، سوداګران، د مدني ټولنې لوړپوړي شوکمارانو، جګړه ماران او لوټماران دي، نور ولسونه چې د زیارکښانو په ډله کې راځي ان د شپې خورلو لپاره ډوډۍ نلري او هره ورځ د فاشیستو طالبانو او داعشیانو، بیرحمه ظالمة امریکاییانو او ناتویانو او ستمګرو تنظیمي جګړه مارو او اینجو لرونکو شوکمارو لخوا لوټیږي، وژل کیږي او په ویر او ماتم کښیږي. دا ښکاره کوي چې امریکایي امپریالیزم او د هغه چوپړیان او ګوداګیان د خپل ذات له مخې، د زیارکښو طبقو دښمنان او د لوټمارو بدایو طبقو دوستان او ملګري دي.

هغه ولس چې خوراکي مصونیت ونلري او شپې د تش نس سره بیده شي او ونشو کړای یوه مړۍ ډوډۍ وخوري، هغه به په هغه دموکراسۍ څه وکړي چې یوازې د زیارکښانو د دوکه کولو لپاره پلي کیږي. زیارکښانو ته حقیقي دموکراسي هغه دموکراسي ده چې وکړای شي ډوډۍ ولري، کور ولري او هوسایه ژوند وکړي. دا کار د ښکیلاک او زبېښاک تر ستم لاندې ناممکن دی، زیارکښان یوازې هغه وخت کولای شي چې هوسا ژوند ولري چې په خپله خپل سیاسي او اقتصادي برخلیک وټاکي او د ستم او ظلم هر ډول ته د پای ټکی کیږدي.